



**Il-Hamrun... fil-passat din il-belt kienet maghrufa bl-isem ta' Casale San Giuseppe.**

## ***Kif kiber il-Hamrun***

○ Qabel is-seklu tmintax, il-Hamrun kien art vojta, imżewwaq xi ftit 'l hawn u 'l hinn b'xi dar tal-Kavallieri għall-villegġjatura jew xi razzett. Insibu mnizzel fi djarju qadim li n-nies tal-Belt kienu johorġu sa Casale San Giuseppe għall-villegġjatura. Jigifieri li Casale San Giuseppe kellu dak kollu li jagħmlu arjuż u sbejjah.

Hawn wiehed irid jiftakar li l-vjaġġi dak iż-żmien xejn ma kienu bħal ma huma llum, għaliex jew kien ikollok tmur riekeb fuq xi karettun jew inkella f'xi karozzella u li meta tasal sat-tela' kien ikollok tinzel u titlagħha bil-mixi.

Għalhekk Via San Giuseppe, kif wara sar magħruf Casale San Giuseppe, malajr ha l-popolarità għaliex relattivament ftit li xejn għandu għoljiet, nehhi kemmxejn it-tela' ta' Atoċja. Fil-bqija għandek art watja li tiddomina taħtha kemm il-baħar sbejjah ta' Tal-Pietà u n-naħa l-oħra għandek id-dahla hejwa ta' Ta' Ċejlu.

Imma l-importanza tiegħu Via San Giuseppe hadha minhabba l-qrib li għandu lejn il-Belt Valletta u billi huwa l-arterja prinċipali li minnu tifred għal bosta rhula oħra. Ta' min jgħid li hemm wisq fatturi x'wiehed iqajjem dwar kif seta' ha l-importanza dan ir-rahal li maż-żmien kiber u kotor bħall-ilma.

L-aktar biċċa popolari fil-Hamrun kienet dik ta' Tas-Samra bi knisja hejwa żokkora dedikata lil Santa Marija. Hemmhekk qisu lest biex jisfida kull element, kien u għadu wieqaf it-Torri ta' l-Ilma li jagħmel parti mill-akwadott li kien bena Wignacourt fl-1610 biex minnu wassal l-ilma lejn il-Belt.

U l-isfel minn dan insibu plier tal-ħaġar li llum jinsab magħluq ġo bitha tan-nies,

li jfakkar meta fl-1870 il-Gran Mastru De Rohan irrangah, u qisu bi pttattija, kien bena palazz fit-tela' ta' Tas-Samra u li illum ahna nsibuha bhala r-Rampa.

Dik il-parti tal-Hamrun taħbat fuq ir-riħ ta' Hal-Qormi u kienet qisha l-fortizza Masada fil-Ġudeja li ndukrat ix-xmara Nil. Hekk ukoll din il-gholja, meta l-Franċizi irmew għajnejhom fuq Malta, kellha tkun il-Gholja tas-Samra li hadet hsieb taghmel l-għassa fuq it-taħrik kollu ta' l-ghadu u ma halliet l-ebda suldat Franċiz jixref mill-Bieb tal-Bombi.

Kemm l-Ordni kellha għal qalbha din l-art narawh fil-ghadd ġmielu ta' vilel u palazzi li nbnew fi żmienha. Jissemma' Dar il-Ljuni li dak iż-żmien kien jagħmel parti minnu, imma naħseb li ftit jista' jixxiebaħ ma' dak li kien bena l-Balliju De Blacas D'Aups fejn illum hemm is-sorijiet tax-xjuħ. Jien rajt pjanta oriġinali li kienet qiegħda fl-Uffiċċju tax-Xoghlijiet Pubbliċi li tindika sewwa kif kienet din il-villa, jew biex insejjuhla aħjar, dan il-ġnien Botaniku li kien hemm.

Milli jidher, dan l-imbierak ta' Balliju De Blacas li n-nies laqqmitu bhala Ta' Frakass, mhux villa għas-sajf għamel imma ġnien botaniku li fih kellu funtani, siġar minn kull għamla u hxejjex oħra. Il-kobor tal-palazz kien ilaħħaq sal-pjazza kollha bil-faċċata tiegħu mat-triq ewlenija. Illum dan il-palazz ftit li xejn baqa' minnu u n-naħa ta' wara ta' l-istitut għad baqa' xi haġa minnu.

Dan kien biex ingħidu hekk l-isbaħ xempju ta' palazz tas-seklu 18 li jinsab fil-qalba tal-Hamrun. Ma nistgħux inhallu barra wkoll il-fly over, li kien hallieħ ċertu Giovanni Barbieri lill-Fratellanza tal-Karità ta' San Pawl tal-Belt b'kuntratt tat-28 ta' Awissu, 1627. Rajna hawn fil-qosor hafna l-importanza li kellha din l-art matul iż-żminijiet u kif żviluppat.

Imma l-iżvilupp huwa bhall-ilma ġieri, dejjem miexi bla ma jwaqqfu hadd. Maż-żmien il-popolazzjoni kotrot sewwa u għalhekk bdiet tinħass il-htieġa ta' knisja kbira biex tkun tista' tlaħħaq mal-htegijiet li bdew jizdiedu ta' kuljum. Hawn wiehed irid jiftakar f'haġa li għad illi fiha nfisha għandha ċerta mportanza żghira, meta nharsu lejha illum, dak iż-żmien kienet gravi u saħansitra sa ġol-Kunsill (il-Parlament ta' dak iż-żmien) issemmiet.

Kienu ilhom itambri quddiem l-awtoritajiet biex jaraw kif jagħmlu u hawn insibu bosta nies qalbiena li semmghu lehinhom fil-ġurnali. Il-qalba ta' Via San Giuseppe kienet maqsuma fi tliet parroċċi b'ġurisdizzjoni fuq din il-wesgħa ta' art, indaqs. Sibtn immizzel li l-Imhalled Conti kien minn Hal-Qormi u Dun Fortunat Valletta kien minn Birkirkara.

Fil-fatt dawn kienu joqgħodu hdejn Cassar tar-ritratti u l-iehor hdejn Santunnuzzu. Għalhekk, meta kien jinqala' xi haġa, kont tikkonfondi għal-liema parroċċa kellek tirrikorri billi l-parroċċi kollha kienu mbieghda sew. Imma maż-żmien Santunnuzzu sar Viċi parroċċa u b'hekk forsi taffa xi ftit mit-tbatijiet tal-poplu.

Imma l-idea ta' knisja akbar issa qabdet sewwa. Saru xi rikorsi fl-1862 quddiem l-awtoritajiet biex jew ihallihom ikabbru l-knisja ta' Santu Nuzzu, jew inkella li tinbena oħra, issa li milli kien jidher inqalghu benefatturi li offrew somom ta' flus. Minn naħa l-oħra l-Baruni li kellu ġurpatronat tal-knisja ż-żghira beda jhedded li jagħlaq il-knisja u dan forsi sewa biex heġġeg lin-nies.

Sa fl-aħħar il-Gvern iċċaqtaq, sab biċċa art li kienet proprjetà ta' l-Imhalled

Giovanni Conti, xtraha u bil-kuntratt tat-2 ta' Diċembru, 1868, il-Gvern irregalaha lill-Kumitat li kien twaqqaf għal t'apposta. Fuq il-kuntratt deheru Dun Pietru Pawl Borg Debono għall-knisja u s-sur Giovanni Vella, Kollettur tat-Taxxi għall-Gvern. Fi żmien għaxar snin kellha tinbena.

Tqieghdet l-ewwel gebla tagħha fit-13 ta' Ġunju, 1869 mill-Isqof Gejtanu Pace Forno li tant hadem biex saret bla ma ra mitmuma. Bhal dik il-qroqqa li tiġbor taht ġwinhaġha l-flieles tagħha, hekk il-knisja l-ġdida ġabret lejha l-poplu kollu li nqas għalenija billi jaraha mtella'. Kien tqabbd il-perit Gorg Schinas li hażżeż pjanta originali tassew u li kellha tinbena kif hażżizha hu, kien ikun fiha għaxxa ta' l-arti.

Imma għal xi raġuni l-pjanta ma saritx kollha u wara kellhom jingħalqu bibien u jinfethu oħrajn u rqaqat oħra li kienu jagħmlu minn din il-knisja xempju ta' arkitettura sabiha. Fil-**Guida Generale di Malta e di Gozo** ta' l-1905 insibu li s-sbuhija ta' dan it-tempju minn barra kien jonqsu l-koppla, hafna piramidi u statwi li kollha tħażzu mill-magħruf Schinas.

Fl-1875 il-knisja tlestiet u tberket mill-Isqof Scicluna. Imma hawn jerga' jidher misteru iehor. X'kien li damet hames snin biex twaqqfet f'parroċċa meta wiehed jiftakar li din saret indipendenti fl-1 ta' Diċembru, 1881. L-għaliex il-qassis li tant hadem għall-knisja dam ma lahaq Kappillan? L-għaliex lahaq Dun Fortunat Valletta bhala Kappillan u mhux Dun Lebrun li l-ġurnali ta' dak iż-żmien sejhulu l-id il-leminija tal-Kumitat?

L-għaliex Dun Fortunat lahaq erba' snin wara li saret parroċċa? Milli jidher li dak iż-żmien kien hemm xi ftit tal-partiti dwar l-għażla tal-Kappillan. Tgħid kien hemm xi oppozizzjoni min-naħa tal-parroċċi li harget minnhom? Min jaf x'kienet ir-raġuni. Qatt ma mexxieli nsib dokumenti dwar dan.

Kien x'kien, il-limiti ta' dil-parroċċa l-ġdida kienu kbar wisq u kif jixhed il-motto tagħha stess "**Dlonk Nikber**", kienu realtà. Fejn illum hemm il-Marsa u Santa Venera, dawn kollha kienu jagħmlu mal-Hamrun.

Imma dawn wiehed wara l-iehor bdew jinħallu u illum ma naraw xejn għajr il-Hamrun waħdu (li reġa' nqasam fi tnejn biex harget minnu parroċċa oħra - dik tal-Kuncizzjoni) biex iħares dejjem aktar 'il quddiem u jkompli miexi lejn il-progress li qabad mill-bidu ta' l-eżistenza tiegħu.

**Alfie Guillaumier.**

## **Anthony Piscopo Co. Ltd**

**Wine, Ice & Spirit Merchants**

**117, Zabbar Road, Paola**

**Tel: 697074, 691084**

*jaċċetta ordnijiet ta' xorb għal kull xorta ta' parties  
ENGAGEMENTS, TIĠJIJET, MAGHMUDIJIET, FESTI, PUSSESS TA'  
SAĊERDOTI, PARTIES FIL-KAŻIN, EĊĊ.*

*Jiġu accettati lura fliexken li ma jintużawx  
Prezzijiet Moderati hafna*